

atha utkalikā-vallarīḥ

śrī-vṛndāraṇya-vihāriṇe namaḥ |

prapadya vṛndāvana-madhyam ekah  
krośann asāv utkalikākulātmā |  
udghāṭayāmi jvalataḥ kaṭhorām  
bāspasya mudrām hṛdi mudritasya ||1||

aye vṛndāraṇya tvaritam iha te sevana-parāḥ  
parām āpuḥ ke vā na kila paramānanda-pdavīm |  
ato nīcāir yāce svayam adhipayor ikṣaṇa-vidher  
vareṇyām me cetasy upadiśa diśam hā kuru kṛpām ||2||

tavāraṇye devi dhruvam iha murāripor viharate  
sadā preyasyeti śrutir api virauti smṛtir api |  
iti jñātvā vṛnde caraṇam abhivande tava kṛpām  
kuruṣva kṣipram me phalatu nitarām tarṣa-viṭapī ||3||

hṛdi cira-vasad-āsā-maṇḍalālamba-pāḍau  
guṇavati tava nāthau nāthitum jantur eṣaḥ |  
sapadi bhavad-anujñām yācate devi vṛnde  
mayi kira karuṇārdrām dṛṣṭim atra prasīda ||4||

dadhatam vapur amśu-kandalīm  
dalad-indīvara-vṛnda-bandhurām |  
krta-kāñcana-kānti-vañcanaiḥ  
sphuritām cāru-marīci-sañcayaiḥ ||5||

nicitam ghana-cañcalā-tater  
anukūlena dukūla-rociṣā |  
mṛga-nābhi-rucaḥ sa-nābhinā  
mahitām mohana-paṭṭa-vāsasā ||6||

mādhurīm prakāṭayantam ujjvalām  
śrīpater api variṣṭha-sauṣṭhavām |  
indirā-madhura-goṣṭha-sundarī-  
vṛnda-vismaya-kara-prabhonnatām ||7||

itara-jana-durghaṭodayasya  
sthira-guṇa-ratna-cayasya rohaṇādrim |  
akhila-guṇavatī-kadamba-cetaḥ  
pracura-camatkṛti-kāri-sad-guṇādhyam ||8||

nistula-vraja-kiśora-maṇḍalī-  
mauli-maṇḍana-harinmañśvaram |  
viśva-visphūrta-gokulollasan-  
navya-yauvata-vataṁsa-mālikām ||9||

svānta-sindhu-makarīkrta-rādhām  
hṛn-niśākara-kuraṅgita-kṛṣṇām |  
preyasī-parimalonmada-cittam  
preṣṭha-saurabha-hṛtendriya-vargām ||10||

prema-mūrti-vara-kārttika-devī  
kīrti-gāna-mukharī-kṛta-vaṁśam |  
viśva-nandana-mukunda-samajñā-  
vṛnda-kīrtana-rasajñā-rasajñām ||11||

nayana-kamala-mādhurī-niruddha-  
vraja-nava-yauvata-mauli-hṛn-marālam |  
vrajapati-suta-citta-mīna-rāja-  
grahaṇa-paṭiṣṭha-vilocanānta-jālām ||12||

gopendra-mitra-tanayā-dhruva-dhairya-sindhu-  
pāna-kriyā-kalasa-sambhava-veṇu-nādam |  
vidyā-mahiṣṭha-mahatī-mahanīya-gāna-  
sam̐mohitākḥila-vimohana-hṛt-kuraṅgām ||13||

kvāpy ānusaṅgikatayodita-rādhikākhyā-  
vismāritākḥila-vilāsa-kalā-kalāpam |  
kṛṣṇeti-varṇa-yugala-śravaṇānubandha-  
prādurbhavaj-jaḍima-ḍambara-sam̐vitāṅgīm ||14||

tvām ca vallava-purandarātmaja  
tvām ca gokula-vareṇya-nandini |  
eṣa mūrdhni racitāñjalir nayan  
bhikṣate kim api durbhago janaḥ ||15||

hanta sāndra-karuṇā-sudhā-jharī-  
pūrṇa-mānasa-hradau prasīdatam |  
durjane'tra diśatam rate nija-  
prekṣaṇa-pratibhuvaś chaṭām api ||16||

śyāmayor nava-vayaḥ-suṣamābhyām  
gaurayor amala-kānti-yaśobhyām |  
kvāpi vām akhila-valgu-vataṁsau  
mādhurī hṛdi sadā sphuratān me ||17||

sarva-vallava-vareṇya-kumārau  
prārthaye bata yuvām praṇipatya |  
līlayā vitaratām nija-dāsyam  
līlayā vitaratām nija-dāsyam ||18||

praṇipatya bhavantam arthaye  
paśupāendra-kumāra kākubhiḥ |  
vraja-yauvata-mauli-mālikā-  
karuṇā-pātram imaṁ janam kuru ||19||

bhavatīm abhivādya cātubhir  
varam ūrjeśvari varyam arthaye |  
bhavadīyatayā kṛpām yathā  
mayi kuryād adhikām bakāntakaḥ ||20||

diśi vidiśi vihāram ācarantaḥ  
saha paśupāla-vareṇya-nandanābhyām |  
praṇayi-jana-gaṇās tayoḥ kurudhvaṁ  
mayi karuṇām bata kākum ākalayya ||21||

giri-kuñja-kuṭīra-nāgarau  
lalite devi sadā tavāśravau |  
iti te kila nāsti duṣkaram  
kṛpayāṅgīkuru mām ataḥ svayam ||22||

bhājanam varam ihāsi viśākhe  
gaura-nīla-vapuṣoḥ praṇayānām |  
tvam nija-praṇayinor mayi tena  
prāpayasva karuṇārdra-kaṭākṣam ||23||

subala vallava-varya-kumārayor  
dayita-sakhas tvam asi vraje |  
iti tayoh purato vidhuram janam  
kṣaṇam amum kṛpayādyā nivedaya ||24||

śṛṅguta kṛpayā hanta prāṇeśayoh praṇayoddhurāḥ  
kim api yad ayam dīnaḥ prāṇī nivedayati kṣaṇam |  
pravaṇita-manāḥ kim yuṣmābhiḥ samam tilam apy asau  
yugapad anayoh sevām premṇā kadāpi vidhāsyati ||25||

kva jano'yam atīva pāmarāḥ  
kva durāpam ratibhāgbhir apy adaḥ |  
iyam ullayaty ajarjarā gurur  
uttarṣa-dhurā tathāpi mām ||26||

dhvanta-brahma-marāla-kūjita-bharair ūrjeśvarī-nūpura-  
kvānair ūrjita-vaibhavas tava vibho vāmśī-prasūtaḥ kalaḥ |  
labdhaḥ śasta-samasta-nāda-nagarī-sāmrājya-lakṣmīm parām  
ārādhyāḥ praṇayāt kadā śravaṇayor dvandvena mandena me ||27||

stambham prapañcayati yaḥ śikhi-piñcha-mauli-  
veṇor api pravalayan svara-bhaṅgam uccaiḥ |  
nādaḥ kadā kṣaṇam avāpsyati te mahatyā  
vṛndāvaneśvari sa me śravaṇātithitvam ||28||

kasya sambhavati hā tad ahar vā  
yatra vām prabhu-varau kala-gītiḥ |  
unnaman madhurimormi-samṛddhā  
duṣkṛtam śravaṇayor vidhunoti ||29||

parimala-saraṇir vām gaura-nīlāṅga-rājan-  
mṛgamada-ghuṣṛṇānugrāhiṇī nāgareśau |  
sva-mahima-paramāṇu-prāvṛtāśeṣa-gandhā  
kim iha mama bhavitṛi ghrāṇa-bhrṅgotsavāya ||30||

pradeśinīm mukha-kuhare vinikṣipan  
jano muhur vana-bhuvi phutkaroty asau |  
prasīdatam kṣaṇam adhipau prasīdatam  
dṛṣoḥ puraḥ sphuratu taḍid-ghana-cchaviḥ ||31||

vraja-madhura-jana-vrajāvataṁsau  
kim api yuvām abhiyācate jano'yam |  
mama nayana-camatkṛtīm karotu

kṣaṇam api pāda-nakhendu-kaumudī vām ||32||

atarkita-samīkṣaṇollasitayā mudā śliṣyator  
nikuñja-bhavanāṅgane sphurita-gaura-nīlāṅgayoḥ |  
rucaḥ pracurayantu vām purāṭa-yūthikā-mañjarī-  
virājad-ali-ramyayor mama camatkṛtiṁ cakṣuṣoḥ ||33||

sāksātkṛtiṁ bata yayor na mahattamo'pi  
kartuṁ manasy api manāk prabhutām upaiti |  
icchann ayaṁ nayanayoḥ pathi tau bhavantau  
jantur vijitya nijagāra bhīyaṁ hriyaṁ ca ||34||

athavā mama kiṁ nu dūṣaṇaṁ  
bata vṛndāvana-cakravartinau |  
yuvayor guṇa-mādhurī navā  
janam unmādayatīva kaṁ na vā ||35||

ahaha samayaḥ so'pi kṣemo ghaṭeta narasya kiṁ  
vraja-naṭa-varau yatrodḍiptā kṛpā-sudhayojjvalā |  
kṛta-parijana-śreṇi-cetaś-cakora-camatkṛtir  
vrajati yuvayoḥ sā vaktrendu-dvayī nayanādhvani ||36||

priya-jana-kṛta-pārṣṇi-grāha-caryonnatābhiḥ  
sugahana-ghaṭanābhir vakrimāḍambareṇa |  
praṇaya-kalaha-keli-kṣvelibhir vām adhiśau  
kim iha racayitavyaḥ karṇayor vismayo me ||37||

nibhṛtam apahr̥tāyām etayā vaṁśikāyām  
diśi diśi dṛśam utkāṁ prerya sampr̥cchamānaḥ |  
smita-śavala-mukhībhir vipralabdhaḥ sakhībhis  
tvam aghahara kadā me tuṣṭim akṣṇor vidhatse ||38||

kṣatam adhara-dalasya svasya kṛtvā tvad-ālī-  
kṛtam iti lalitayām devi kṣṣṇe bruvāṇe |  
smita-śavala-dṛg-antā kiñcid uttambhita-bhrūr  
mama mudam upadhāsyaty āsya-lakṣmīḥ kadā te ||39||

katham idam api vāñchitum nikṛṣṭaḥ  
sphuṭam ayam arhati jantur uttamārham |  
guru-laghu-gaṇanojjhitārta-nāthau  
jayatitarām athavā kṛpā-dyutir vām ||40||

vṛtte daivād vraja-pati-suhr̥n-nandinī-vipralambhe  
samr̥mbheṇollalita lalitā-śaṅkayodbhr̥anta-netraḥ |  
tvam śāribhiḥ samaya-paṭubhir drāg upālabhyamānaḥ  
kāmaṁ dāmodara mama kadā modam akṣṇor vidhātā ||41||

rāsārambhe vilasati parityajya goṣṭhāmbujākṣī-  
vṛndaṁ vṛndāvana-bhuvi rahaḥ keśavenopanīya |  
tvām svādhīna-priyatama-pada-prāpaṇenārcitāṅgīm  
dūre dṛṣṭvā hṛdi kim acirād arpayiṣyāmi darpam ||42||

ramyā śoṇa-dyutibhir alakair yāvakenorja-devyāḥ  
sadyas tandrī-mukula-dala-sa-klānta-netrā vrajeśa |

prātaś candrāvalī-parijanaiḥ sāci dṛṣṭā vivarṇair  
āśya-śrīs te praṇayati kadā saṁmadam me mudam ca ||43||

vyātyukṣī-rabhasotsave'dhara-sudhā-pāna-glahe prastute  
jītvā pātum athotsukena hariṇā kaṅṭhe dhṛtāyāḥ puraḥ |  
iṣac-choṇima-militākṣam anṛju-bhrū-valli-helonnatam  
prekṣiṣye tava sa-smitam sa-ruditam tad devi vaktram kadā ||44||

ālībhiḥ samam abhupetya śanakair gāndharvikāyām mudā  
goṣṭhādhiśa-kumāra hanta kusuma-śreṇīm harantīyām tava |  
prekṣiṣye purataḥ praviśya sahasā gūḍha-smitāsyām balād  
ācchindānam ihottariyam urasas tvām bhānumatyāḥ kadā ||45||

udañcati madhūtsave saharī-kulenākule kadā  
tvam avalokyase vraja-purandarasyātmaja |  
smitojjvala-mad-iśvarī-cala-drg-añcala-preraṇān  
nilīna-guṇa-mañjarī-vadanam atra cumban mayā ||46||

kalinda-tanayā-taṭi-vana-vihārataḥ śrāntayoḥ  
sphuran-madhura-mādhavī-sadana-sīmni viśrāmyatoḥ |  
vimucya racayīsyate sva-kaca-vṛndam atrāmunā  
janena yuvayoḥ kadā pada-saroja-san-mārjanam ||47||

parimilad-upabarham pallava-śreṇibhir vām  
madana-samara-caryā-bhāra-paryāptam atra |  
mṛdubhir amala-puṣpaiḥ kalpayīṣyāmi talpam  
bhramara-yuji nikuñje hā kadā kuñja-rājau ||48||

ali-dyutibhir āhṛtair mihira-nandinī-nirjharāt  
puraḥ puraṭa-jharjharī-paribhṛtaiḥ payobhir mayā |  
nija-praṇayibhir janaiḥ saha vidhāsyate vām kadā  
vilāsa-śayana-sthayor iha padāmbuja-kṣālana ||49||

līlā-talpe kalita-vapuṣor vyāvahāsim analpām  
smitvā smitvā jaya-kalanayā kurvatoḥ kautukāya |  
madhye kuñjam kim iha yuvayoḥ kalpayīṣyāmy adhīsau  
sandhārambhe laghu laghu padāmbhoja-saṁvāhanāni ||50||

pramada-madana-yuddhārambha-sambhāvukābhyām  
pramudita-hṛdayābhyām hanta vṛndāvaneśau |  
kim aham iha yuvābhyām pāna-līlonmukhābhyām  
caṣakam upaḥariṣye sādhu mādhvika-pūrṇam ||51||

kadāham seviṣye vratati-camarī-cāmara-marud-  
vinodena kṛdā-kusuma-śayane nyasta-vapuṣau |  
daronmilan-netrau śrama-jala-kaṇa-klidyad-alakau  
bruvāṇāv anyonyām vraja-nava-yuvānāv iha yuvām ||52||

cyuta-śikhara-śikhaṇḍam kiñcid-utsraṁsamānām  
viluṭhad-amala-puṣpa-śreṇim unmucya cūḍām |  
danuja-damana devyāḥ śikṣayā te kadāham  
kamala-kalita-koṭim kalpayīṣyāmi veṇim ||53||

kamala-mukhi vilāsair amsayoḥ sraṁsitānām

tulita-śikhi-kalāpaṁ kuntalānām kalāpaṁ |  
tava kavaratayāvīrbhāvya modāt kadāhaṁ  
vikaca-vicakilānām mālayālankariṣye ||54||

mithaḥ-spardhābaddhe balavati valaty akṣa-kalahe  
vrajeśa tvām jītvā vraja-yuvati-dhammilla-maṇinā |  
dṛgantena kṣiptāḥ paṇam iha kuraṅgaṁ tava kadā  
grahīṣyāmo baddhā kalayati vyaṁ tat-priya-gaṇe ||55||

kim bhaviṣyati śubhaḥ sa vāsaro  
yatra devi nayanāñcalena mām |  
garvitam vihasitum niyokṣyase  
dyūta-saṁsadi vijitya mādhamam ||56||

kim janasya bhavitāsyā tad dinam  
yatra nātha muhur enam ādṛtaḥ |  
tvām vrajeśvara-vayasya-nandinī-  
māna-bhaṅga-vidhim arthayiṣyase ||57||

tvad-ādeśam śārī-kathitam aham ākarṇya mudito  
vasāmi tvat-kuṇḍopari sakhi vilambas tava katham |  
itīdam śrīdāma-svasari mama sandeśa-kusumaṁ  
hreti tvām dāmodara janam amum notsyasi kadā ||58||

śaṭho'yaṁ nāvekṣya punar iha mayā māna-dhanayā  
viśantaṁ strī-veśam subala-suhṛdam vārāya girā |  
idam te sākūtam vacanam avadhāryocchalita-dhīś  
chalātopair gopa-pravaram avarotsyāmi kim aham ||59||

aghahara balīvardaḥ preyān navas tava yo vraje  
vṛṣabha-vapuṣā daityenāsau balād abhiyujyate |  
iti kila mṛṣā-gīrbhīś candrāvalī-nilāya-sthitam  
vanabhūvi kadā neṣyāmi tvām mukunda mad-īśvarīm ||60||

nigirati jagad uccaiḥ sūci-bhedye tamisre  
bhramara-ruci-nicolenāṅgam āvṛtya dīptam |  
parihṛta-maṇi-kāñcī-nūpurāyāḥ kadāhaṁ  
tava navam abhisāraṁ kārayiṣyāmi devi ||61||

āsye devyāḥ katham api mudā nyastam āsyāt tvayeśa  
kṣiptam parṇe praṇaya-janitād devi vāmyāt tvayāgre |  
ākūtajñas tad atinibhṛtam carvitam kharvitāṅgas  
tāmbūliyaṁ rasayati janaḥ phulla-romā kadāyam ||62||

parasparam apaśyatoḥ praṇaya-mānīnor vām kadā  
dhr̥totkelikayor api svam abhirakṣator āgraham |  
dvayoḥ smitam udañcaye nudasi kim mukundāmunā  
drganta-naṭanena mām uparamety alīkōktibhiḥ ||63||

kadāpy avasaraḥ sa me kim u bhaviṣyati svāminau  
jano'yam anurāgataḥ pṛthuni yatra kuñjodare |  
tvayā saha tavālike vividha-varṇa-gandha-dravyaiś  
ciraṁ viracayiṣyati prakāṭa-patra-vallī-śriyam ||64||

idaṁ sevā-bhāgyaṁ bhavati sulabhaṁ yena yuvayoś  
chaṭāpy asya preṁṇaḥ sphurati nahi suptāv api mama |  
padārthe'smin yuṣmad-vrajaṁ anu nivāsenā janitas  
tathāpy āśā-bandhaḥ parivr̥dha-varau māṁ draḍhayati ||65||

prapadya bhavadiyatām kalita-nirmala-premabhir  
mahadbhir api kāmyate kim api yatra tārṇaṁ januḥ |  
kṛtātra kujaner api vraja-vane sthitir me yayā  
krpām krpaṇa-gāminīm sadasi naumi tām eva vām ||66||

mādhavyā madhurāṅga kānana-pada-prāptādhirājya-śriyā  
vr̥ndāranya-vikāsi-saurabha-tate tāpiñcha-kalpa-druma |  
nottāpaṁ jagad eva yasya bhajate kīrti-cchaṭā-cchāyayā  
citrā tasya tavāṅghri-saṁnidhi-juṣām kim vā phalāptir nṛṇām ||67||

tval-lilā-madhu-kulyayollasitayā kṛṣṇāmbudasyāmṛtaiḥ  
śrī-vr̥ndāvana-kalpa-valli-paritaḥ saurabhya-visphārayā |  
mādhuryeṇa samastam eva pṛthunā brahmāṇḍam apyāyitaṁ  
nāścaryaṁ bhuvi labdha-pāda-rajāsāṁ parvonnatir vīrudhām ||68||

paśupāla-vareṇya-nandanau  
varam etaṁ muhur arthaye yuvām |  
bhavatu praṇayo bhava bhava  
bhavator eva padāmbujeṣu me ||69||

udgīrṇābhūd utkalikā-vallarir agre  
vr̥ndāṭavyām nitya-vilāsa-vratayor vām |  
vān-mātreṇa vyāharato'py ullalam etaṁ  
ākarnyeśau kāmita-siddhir kurutaṁ me ||70||

candrāśva-bhuvane śāke paṣe gokula-vāsinā |  
iyam utkalikā-pūrvā vallarī nirmitā mayā ||71||

(1471 śakābde, 1550 khr̥ṣṭābde)

ity utkalikā-vallarī samāptā ||